

## 1 JOHN.

## 1 NA THEVUGNA.

1 IANENI kori turugugna, igami kiti ronovia, miti regia tagna na matamami, miti dorovia, ma na limami ke pepeteia tagna na hagore i havi 2 (ma na havi ke tate au mai, migami kiti regia, miti hagore totoola, miti tuturi au vanigamu na havi hau ianeni ke mono duagna na Mama me ke tate au mai vanigami); 3 ianeni hitagi igami kiti regia miti ronovia, kiti tuturi au vanigamu, *gi* gamu kotida haiduvigami: hii, na haiduvigamiagna duagna na Mama, mi duagna a Dathegna a Jesus Christ: 4 migami kiti riorisora na komi fata iraani, *gi* keda vavonua na nimiu na lealeaa.

5 Mi iaani hiri na hagore igami kiti ronovia itagna Imanea, miti tuturi au vanigamu, *gi* a God na raraha, ma na puni ke teo itagna Imanea. 6 Igita kati velea-gna haidu itagna Imanea, ma katida taitaviti kori puni, kati piapilau, mati boi nia tano na tutuni. 7 Keana *gi* gita katida taitaviti kori raraha ke vagagna Imanea kori raraha kati veisonihaiduvigi, ma na gaugabuagna a Jesus Christ a Dathegna ke vararahagita tagna na koakoa *gougovu*? 8 *Gi* igita katida velea *gi* na koakoa ke bosu itada, kati vahahi tabirugita hegeda, ma na tutuni ke bosu mono itada. 9 *Gi* katida tuturi

tatelia nida na koakoa, Imanea ke kakai me ke jino eigna na talutavogagna nida na koakoa, ma na vararahagitagna tagna na nida na komi hanu ke dika gougovu. 10 Igitu katida veleagna kati bosu tano mua na koakoa, kati kiloa na hanu piapilau, ma nigna na hagore ke bosu mono itada.

## 2 NA THEVUGNA.

1 ARA dathegu, ku risora na komi fata iraani vanigamu, *gi* kotida boi koakoa. Ma *gi* ahai ke koakoa, na Hanu kaekae ke mono mua itada vania na Mama, a Jesus Christ hiri na Mane jino: 2 mi Manea na pidilagi eigna na paluhada, me ke bosu eigna na paluhada vamua, keana eigna na maramagna gougovu. 3 Mi tagna iaani, na palikutuagna na nigna na hagore vetula, katida adoa *gi* kati adoa Imanea. 4 Ahai ke gagua, Ku adoa, me ke bosu palikutia na nigna na hagore vetula, ke piapilau, ma na tutuni ke bosu mono koragna: 5 keana ahai ke palikutia na hagoregna, na dotho na nigna a God ke taudolu tutuni koragna. Tagna iaani kati adoa *gi* kati mono koragna: 6 ahai ke velea *gi* e mono i koragna keda taviti nigna ke vagagna Imanea ke kidi taitaviti.

7 Ara gagua tamatahi, ku boi risoa na vetula mathanani vanigamu, keana na vetula ke haulagi ke vagagna koti ronovia gohi. 8 Mi iaani gua, Ku risoa na vetula mathanani vanigamu na fata ke tutuni itagna mi tamiu: na vunegna na puni ke taviti haliu, ma na raraha ke tutuni ke laema gohi. 9 Ahai ke velea ke mono kori raraha, me ke siriuhaginia a tahigna, ke mono kori puni, *gi* e giagilai jufu ikeagaieni. 10 Ahai ke dothovia a tahigna ke mono kori raraha, me ke teo sa vunegna keda nia pejuragi. 11 Ma ahai ke kekebihaginia a tahigna ke mono kori puni me ke taitaviti kori puni, me ke boi adoa *gi*

e vano ivei, na vunegna na puni ke vadoa na matagna.

12 Ku risoa vanigamu, ara dathegu iso, na vunegna ke talutavoga na paluhamiu na vunegna na Ahagna.

13 Ku risoa vanigamu, ara tamagu, na vunegna koti adoa Imanea tagna na turugugna. Ku risoa vani-

gamu, ara luvaolu, na vunegna koti fasisiria na Hanu ke dika. Ku risoa vanigamu, ara dathegu iso, na

vunegna koti adoa gohi a Mama. 14 Ku risoa gohi

vanigamu, ara tamagu, na vunegna koti adoa gohi imanea ke mono tinahogna. Ku risoa gohi vani-

gamu, ara luvaolu, na vunegna koti mathagai, ma na hagoregna God ke mono koramiu, mo koti fasisiria na

hanu ke dika. 15 Sagoi tanihia na maramagna, ma na komi fata i maramagna. Gi ahai ke tanihia na

maramagna, na dotho na nigna na Mama ke bosu mono koragna. 16 Eigna na komi fata gougovu i

maramagna, na vanohehe i vinahi, ma na vanohehe i mata, ma na hai hehe i thabai havi, ke bosu tagna na

Mama, keana tagna na maramagna. 17 Ma na

maramagna ke taviti haliu, ma na vanohehegna: keana imanea ke tano leguagna na hehegna a God

keda talu mono e hau me hau.

18 Ara dathegu iso, na vido i magavu legu vahui gohi; me kena sokara gohi ke sethe na geugevuga i

Christ; ke vagagna koti kidi ronovia gi e mai gohi na geugevuga i Christ: na vunegna iaani katida adoa

na vido i magavu i legu vahui. 19 Marea kena rugu au itada, mi marea kena bosu puku ni duada: na

vunegna kena talu mono gohi duada gi ena kidi duada: keana ke tate au agai gi marea kena bosu

gougovu duada. 20 Me ke tautasugamu gohi tagna na Hanu ke Tabu. 21 Ku boi risoa vanigamu na

vunegna koti boi adoa na tutuni, keana na vunegna koti adoa, ma na vunegna teo sa piapilau ke tutuni.

22 Ahai imanea ke piapilau keana imanea ke hu-

hugua a Jesus *gi* manea a Christ na? Iaani imanea na *geugevuga* a Christ, imanea hiri ke huhugua na Mama ma na Dathe. 23 Ahai ke huhugua na Dathe, imanea ke bosu tonogna na Mama : ahai ke tuturia na Dathe ke tonogna na Mama gua. 24 Migamu, koti hatia nimiu na fata koti kidi ronovia kori turugugna. *Gi* e talu mono itamiu na fata koti kidi ronovia kori turugugna, kotida mono kori Dathe gua mi kori Mama. 25 Mi iaani na nigna na taluhagore vanigamu, na havi hau hiri. 26 Ku risora na komi fata iraani vanigamu eidia marea kena haga vajefegamu. 27 Mi eigna igamu, na tautasu koti kidi hatia itagna, ke mono mua itamiu, mo koti bosu paipaligi, *gi* ahai keda goi velepuhigamu : keana na nigna na tautasu ke velepuhigamu eigna na komi fata *gougovu*, me ke tutuni me ke bosu piapilau, me ke velepuhigamu, mo koti mono koragna. 28 Mi keagaieni, ara dathegu iso, koti talu mono koragna : *gi* keda tate au Imanea, katida sasapiro, mati boi maomamo tagna na matagna Imanea ke mai. 29 *Gi* koti adoa *gi* e jino Imanea, koti adoa gua *gi* e vavuhara *gougovu* kena tano jino.

### 3 NA THEVUGNA.

1 KOTI regia na dotho na nigna a God, e salage hava, *gi* ke kilogita ara dathegna a God : ma na mara-magna ke bosu adogita na vunegna ke bosu adoa Imanea. 2 Ara dathei dotho, ikeagaieni igita ara dathegna a God, me ke boi tate au mua, igita katida hava kenugua ; keana kati adoa iaani, Imanea keda vula mai, mi gita katida vagagna Imanea : eigna igita katida regia *gi* Manea e hava. 3 Ma ahai ke pituagna iaani, ke vararaha tabirua, ke vagagna ke raraha Imanea. 4 Na tinoni ke tano na koakoa, ke hilibia na Roorono i vetula : eigna na koakoa na hili-

viagna na Roorono i vetula. 5 Mo ko'i adoa *gi* Manea ke vula mai eigna na haiagna tavoga na koakoa : mi tagna Imanea ke teo na koakoa. 6 Ahai ke mono duagna ke bosu koakoa : ahai ke koakoa ke bosu regia me ke bosu adoa. 7 Ara dathegu, sagoi ahai keda vajefigamu : ahai ke tanoa na puhi i toke, na hehe i jino itagna, ke vagagna ke jino Imanea : 8 ahai ke tanoa na koakoa imanea na nigna a Satan. Eigna a Satan ke koakoa tagna na turugugna mai. Na vunegna iaani ke tate au mai a Dathegna a God, *gi* keda vareoa na komi tanogna a Satan.

9 Ahai ke havi mai tagna a God ke boi eia na koakoa, na vunegna ke mono mua ikoragna na katuragna : me ke bosu tanomalaga na eiagna na koakoa na vunegna ke havi mai imanea tagna a God. 10 Ke agai ke tate au ara dathegna a God, mi mara dathegna a Satan : ahai ke bosu tano jino me ke boi dothovia a tahigna ke bosu tagna a God. 11 Mi iaani na hagore vetula kati hatia nida kori turugugna gua, *gi* kati veidothovigi ; 12 kati bosu ke vagagna a Kain ke mai tagna na hanu ke dika me ke thabuhia a tahigna. Ma na vunegna na hava na ke thabuhia imanea ? Na vunegna ke dika na nigna na tano, me ke jino na tano na nigna a tahigna.

13 Koti boi nia vere, ara tahigu, *gi* na maramagna ke kekebihaginigamu. 14 Koti adoa *gi* gita kati taviti haliu au sania na thehe kori havi, na vunegna kati dothovira mara tamatahi. Ahai ke boi dothovia ke mono kori thehe. 15 Ahai ke kekebihaginia a tahigna, imanea hiri na tinoni ke thabu polo ; mo koti adoa *gi* na havi ke bosu mono ikoragna na tinoni ke thabu polo. 16 Tagna iaani kati adoa na dotho, na vunegna Imanea ke talu horua na havigna eida igita : me ke toke *gi* gita katida talu horura na havida eidia mara tamatahi. 17 Ma ahai ke tonogna na komi fata tagna na maramagna, ma ke regia a tahi-

gna ke kuma, me ke ponoti savunia nigna na hehe i rarovi, na dotho nigna a God ke mono ikoragna ivei na? 18 Ara dathegu ke iso, igita katida boi dothovia tagna na hagoreda ma na livoda vamua, keana tagna na tano ma na tutuni. 19 Tagna iaani hiri katida adoa *gi* igita kori tutuni, ma katida piipilira na heheda tagna na matagna; 20 kori fata ianeni na heheda kena fate kathegita; na vunegna a God ke thaba vano tagna na heheda, mi Manea ke adoa na komi fata *gougovu*. 21 Ara dathei dotho, *gi* na kutuda kena bosu fate kathegita, kati toga eigna a God: 22 ma na hava kati kaea itagna na vunegna kati palikutira na nigna na hagore vetula, mati eia na fata ke toke tagna na matagna. 23 Mi iaani nigna na hagore vetula, *gi* igita katida vaututunia na ahagna a Dathegna a Jesus Christ, mati veidothovigi ke vagagna ke vetulagita. 24 Mi manea ke palikutia nigna na hagore vetula, ke mono duagna, mi Manea duagna. Mitagna iaani kati adoa *gi* e mono duada, tagna na Taruna Imanea ke hegita.

#### 4 NA THEVUGNA.

1 MARA, ku dothovigamu, sagoi vaututunira na komi taruna *gougovu*, keana koti piipilira na komi taruna *gi* ena au mai tagna a God: eigna ke sethe na komi taruna piapilau kena mai gohi kori maramagna. 2 Tagna iaani koti adoa na taruna na nigna a God: na taruna ianeni ke tuturi au a Jesus Christ ke nia mai vinahi, imanea na nigna a God. 3 Ma na taruna ianeni ke bosu tuturia a Jesus Christ ke nia mai na vinahi, imanea ke bosu na nigna a God: mi manea na antichrist, koti ronovia gohi *gi* manea ke mai; me ke mai saba gohi na maramagna. 4 Ara dathegu, igamu na nigna a God, mo koti fasisiria itadia: eigna imanea ikoramiu ke heta vano tagna ima-

nea kora i maramagna. 5 Imarea na nigna na maramagna: na vunegna iaani kena hagorea eigna na maramagna, ma na maramagna ke ronovira. 6 Igita na nigna a God: imanea na nigna a God ke ronovigita: imanea ke bosu na nigna a God, ke bosu ronovigita. Itagna iaani kati adoa na taruna ke tutuni ma na taruna ke piapilau.

7 Ara dathe i dotho, katida veidothovigi, eigna na dotho ke mai itagna a God, ma ahai ke dotho ke havi tagna a God, me ke adoa a God. 8 Ahai ke bosu dotho, ke boi adoa a God: eigna a God na dotho hiri. 9 Tagna iaani ke tate au mai korada na dotho na nigna a God ke vetulaa mai a Dathegna havi sopa kori maramagna, *gi* igita katida havi na vunegna Imanea. 10 Tagna iaani hiri na dotho, ke bosu vunegna igita kati dothovia a God, keana na vunegna Imanea ke dothovigita, me ke vetulaa mai a dathegna na pidilagi eigna na paluhada. 11 Ara dathe i dotho, *gi* a God ke dothovigita ke vagagna iaani, ke toke gua na veidothovigitagna. 12 Ahai ke boi regia a God: *gi* igita kati veidothovigi, a God ke mono ikorada, ma na nigna na dotho ke taudolu ikorada: 13 tagna iaani hiri kati adoa *gi* igita kati mono ikoragna mi manea ikorada, eigna Imanea ke hegita tagna na nigna na Taruna. 14 Mi gita kati regia mati hagore totoola *gi* na Mama ke vetula mai a Dathegna na Vahavigna na maramagna. 15 Ahai keda tuturi aua a Jesus Christ a Dathegna a God, a God ke mono ikoragna mi manea ikoragna a God. 16 Ma kati adoa mati vaututunia na dotho na nigna a God eida igita. A God na dotho hiri, ma ahai ke mono kora i dotho, imanea ke mono ikoragna a God, ma a God ikoragna imanea. 17 Tagna iaani hiri ke taudolu na dotho itada *gi* kati toga kori magavu i fateada: na vunegna ke vagagna Imanea, *gaogai* gua igita kori maramagna iaani. 18 Tagna na dotho ke teo na

matagu ; keana na dotho ke taudolu ke *gi* aua na matagu, eigna itagna na matagu na gina vamua : mi manea ke matagu ke boi taudolu tagna na dotho. 19 Kati dothovia, na vunegna Imanea ke kidi dothovigita. 20 *Gi* ahai keda gagua, Inau ku dothovia a God, mi manea ke kekebihaginia a tahigna, imanea ke piapi-lau : eigna imanea ke boi dothovia a tahigna, me ke regia ; imanea keda boi *tanomana* na dothoviagna a God, me ke boi regia. 21 Mitada na hagore vetula iaani, *gi* ahai ke dothovia a God keda dothovia a tahigna gua.

#### 5 NA THEVUGNA.

1 AHAI ke vaututunia *gi* a Jesus a Christ ke havi mai itagna a God : ma ahai ke dothovia Imanea ke vahua, ke dothovia gua Imanea ke havi mai Itagna. 2 Ke *agai* kati adoa *gi* kati dothovira ara dathegna a God tagna na dothoviagna a God ma na palikutiagna na nigna na hagore vetula : 3 ma na nigna na komi hagore vetula kena bosi vahotha.

4 Ahai ke havi tagna a God ke fasisiria tagna na maramagna : ma na nida na vaututuni, iaani na fata igita kati nia fasisiria tagna na maramagna. 5 Ahai gua imanea ke fasisiria tagna na maramagna, keana imanea ke vaututunia a Jesus Christ *gi* a Dathegna a God. 6 Iaani Imanea ke mai tagna na bea ma na gaugabua, a Jesus Christ : ke boi tagna na bea vamua, keana tagna na bea ma na gaugabua : ma na Taruna na hanu totoola na vunegna na Taruna ke tutuni. 7 Na vunegna e tolu na hanu kena vele totoola, 8 na Taruna, ma na bea, ma na gaugabua ; mi tolu iraani kotolu *tharu* haidu sikei vamua. 9 *Gi* igita kati hatia na hagore totoola nigna na tino-ni, na hagore totoola nigna a God ke bohe vano : eigna iaani na hagore totoola nigna a God, Imanea



ke hagore totoola eigna a Dathegna. 10 Ahai ke voututunia a Dathegna a God ke tonogna nigna gohi na hagore totoola: ahai ke boi voututunia a God, ke kiloa na hanu piapilau, na vunegna ke boi voututunia na hagore totoola a God ke hagore totoola eigna a Dathegna: 11 mi iaani na hagore totoola, *gi* a God ke sonihathavua vanigita mai na havi hau; ma na havi iaani kori Dathegna. 12 Ahai ke tonogna a Dathe ke tonogna na havi, ma ahai ke boi tonogna a Dathegna a God ke boi tonogna na havi.

13 Ku risora na komi fata iraani vanigamu, *gi* kotida adoa koti tonogna na havi hau, vanigamu hiri koti voututunia na Ahagna a Dathegna a God. 14 Ma kati hehei toga duagna, *gi* e ronovigita kati kaea sa fata leguagna na hehegna: 15 ma *gi* kati adoa ke ronovigita kati kaea sa fata, kati adoa gua *gi* katida hatia nida na fata kati kaea. 16 *Gi* ahai ke regia a tahigna ke koakoa me ke boi nabagna na thehe, imanea keda kaea ma a God keda sonihathavua na havi eidia imanea kena koakoa ke boi nabagna na thehe. Ke mono mua na koakoa ke nabagna na thehe, ku boi velegamu kotida kaea eigna iaani. 17 Na koakoa na tano boi jino hiri: mi sina koakoa ke boi nabagna na thehe.

18 Kati adoa ahai ke havi mai duagna a God ke boi koakoa: mi manea ke havi mai duagna a God ke palikuti tabirua, ma na hanu ke dika ke boi padaa. 19 Kati adoa *gi* gita tagna a God, ma na maramagna gougovu tagna na hanu ke dika. 20 Ma kati adoa a Dathegna a God ke mai, me ke hegita na thaothadoga, *gi* katida adoa Imanea ke tutuni, migita koragna ke tutuni, koragna a Dathegna a Jesus Christ. Mi iaani a God ke tutuni ma na havi hau. Ara dathegu iso, koti reiregigamu eigna na komi dona.